



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 27-04-2026

സമയം 06.45 AM

പ്രധാന വാർത്തകൾ

- രാഷ്ട്രപതി ദ്രൗപതി മുർമുവിന്റെ അഞ്ച് ദിവസത്തെ ഹിമാചൽ പ്രദേശ് സന്ദർശനം ഇന്ന് തുടങ്ങും.
- ഇന്ത്യയും ന്യൂസിലൻഡും ന്യൂഡൽഹിയിൽ ഇന്ന് സ്വതന്ത്ര വ്യാപാര കരാറിൽ ഒപ്പുവെക്കുമെന്ന് കേന്ദ്ര മന്ത്രി പിയിയൂഷ് ഗോയൽ.
- പശ്ചിമ ബംഗാളിൽ അവസാന ഘട്ട നിയമസഭാ തിരഞ്ഞെടുപ്പിന്റെ പരസ്യ പ്രചാരണം വൈകിട്ട് സമാപിക്കും.
- ആചാരപൊലീസയോടെ തൃശ്ശൂരിൽ പൂരം പെയ്തിറങ്ങി.
- സംസ്ഥാനത്ത് ഇന്നും ചൂട് തുടരും. ചിലയിടങ്ങളിൽ വേനൽ മഴ എത്തി.
- IPL ട്വന്റി-20 ക്രിക്കറ്റിൽ കൊൽക്കത്ത നൈറ്റ് റൈഡേഴ്സിന് ജയം.

വാർത്തകൾ വിശദമായി

രാഷ്ട്രപതി ദ്രൗപതി മുർമുവിന്റെ അഞ്ച് ദിവസത്തെ ഹിമാചൽ പ്രദേശ് സന്ദർശനം ഇന്ന് തുടങ്ങും. വേനൽക്കാല വസതിയായ ഷിംലയിലെ രാഷ്ട്രപതി നിവാസിൽ താമസിക്കുന്ന ദ്രൗപതി മുർമു നാളെ ലോക് ഭവനിൽ ഹിമാചൽ പ്രദേശ് ഗവർണർ ഒരുക്കുന്ന വിരുന്നിൽ പങ്കെടുക്കും. മറ്റനാൾ അവർ അടൽ ടണൽ സന്ദർശിക്കും. വ്യാഴാഴ്ച പാലംപൂരിൽ ചൗധരി സർവാൻ കുമാർ ഹിമാചൽ പ്രദേശ് കൃഷി വിശ്വവിദ്യാലയത്തിന്റെ ബിരുദദാന ചടങ്ങിലും രാഷ്ട്രപതി പങ്കെടുക്കും. സന്ദർശനത്തിന്റെ അവസാന ദിവസം രാഷ്ട്രപതി ഷിംലയിലെ ആർമി ട്രെയിനിംഗ് കമാൻഡ് സന്ദർശിക്കും.



ഉപരാഷ്ട്രപതി CP രാധാകൃഷ്ണന്റെ രണ്ട് ദിവസത്തെ ആന്ധ്രാപ്രദേശ് സന്ദർശനത്തിന് ഇന്ന് തുടക്കമാകും. വിശാഖപട്ടണത്ത് ആന്ധ്രാ സർവകലാശാലയുടെ ശതാബ്ദി ആഘോഷങ്ങളിൽ ഉപരാഷ്ട്രപതി പങ്കെടുക്കും.



പ്രധാനമന്ത്രി നരേന്ദ്ര മോദിയുടെ സിക്കിം - ഉത്തർ പ്രദേശ് സന്ദർശനത്തിന് ഇന്ന് തുടക്കമാകും.

രണ്ട് ദിവസത്തെ സിക്കിം സന്ദർശനത്തിനായി ഇന്ന് ഗാന്ധിജിയിൽ എത്തുന്ന പ്രധാനമന്ത്രി നാളെ സിക്കിമിന്റെ 50-ാം സംസ്ഥാന രൂപീകരണ സമാപന ചടങ്ങിൽ പങ്കെടുക്കുകയും നാലായിരം കോടി രൂപയുടെ വിവിധ പദ്ധതികളുടെ ഉദ്ഘാടനം, തറക്കല്ലിടൽ എന്നിവ നിർവഹിക്കുകയും ചെയ്യും. ബിരാലു ദ്വാരിൽ നിന്ന്, MG മാർഗിലേക്കുള്ള റോഡ് ഷോയിൽ, പ്രധാനമന്ത്രി ഇന്ന് പങ്കെടുക്കും. പിന്നീട് BJP പ്രവർത്തകരുമായി നരേന്ദ്ര മോദി സംവദിക്കും.

രണ്ട് ദിവസത്തെ സന്ദർശനത്തിനായി നാളെ ഉത്തർ പ്രദേശിലെത്തുന്ന പ്രധാനമന്ത്രി ആദ്യ ഘട്ടത്തിൽ, വാരണാസിയിൽ മഹിളാ സമ്മേളനത്തിൽ പങ്കെടുക്കുകയും ആറായിരം കോടിയിലധികം രൂപയുടെ വിവിധ വികസന പദ്ധതികൾക്ക് തുടക്കം കുറിക്കുകയും തറക്കല്ലിടുകയും ചെയ്യും. രണ്ട് അമൃത് ഭാരത് എക്സ്പ്രസ് ട്രെയിനുകളും പ്രധാനമന്ത്രി പ്ലാറ്റ് ഓഫ് ചെയ്യും.



ഇന്ത്യയും ന്യൂസിലൻഡും ന്യൂഡൽഹിയിൽ ഇന്ന് സ്വതന്ത്ര വ്യാപാര കരാറിൽ ഒപ്പുവെക്കുമെന്ന് കേന്ദ്ര മന്ത്രി പി.യുഷ് ഗോയൽ പറഞ്ഞു. ഇരു രാജ്യങ്ങളും തമ്മിൽ സാമ്പത്തിക ബന്ധം ശക്തിപ്പെടുത്തുന്നതിന് സുപ്രധാന ചുവടുവയ്പ്പായിരിക്കും കരാറെന്ന് അദ്ദേഹം ആഗ്രഹിച്ച് വ്യക്തമാക്കി. താജ്മഹലിൽ ന്യൂസിലൻഡ് വ്യാപാര, നിക്ഷേപ മന്ത്രി ടോഡ് മക്ക്ലെയുമായി സംസാരിച്ച ഗോയൽ, വർഷങ്ങൾ നീണ്ട ഉന്നതതല ചർച്ചകൾക്ക് ശേഷമാണ് കരാർ അന്തിമമാക്കിയതെന്നും ഇരു നേതാക്കളുടെയും സാന്നിധ്യത്തിൽ ഒപ്പുവെക്കുമെന്നും പറഞ്ഞു. അടുത്ത അഞ്ച് വർഷത്തിനുള്ളിൽ ഉഭയകക്ഷി വ്യാപാരം അഞ്ച് ബില്യൺ ഡോളറായി ഇരട്ടിയാക്കാനാണ് കരാർ ലക്ഷ്യമിടുന്നത്. കരാർ ഇന്ത്യൻ ഉൽപ്പന്നങ്ങളുടെ വിപണിസാധ്യത ഗണ്യമായി മെച്ചപ്പെടുത്തുകയും വ്യാപാര അവസരങ്ങൾ വർദ്ധിപ്പിക്കുകയും ചെയ്യുമെന്ന് പി.യുഷ്ഗോയൽ പറഞ്ഞു.



ദേശീയ സുരക്ഷാ ഉപദേഷ്ടാവ് അജിത് ഡോവാൽ, UAE പ്രസിഡന്റ് മുഹമ്മദ് ബിൻ സായിദ് അൽ നഹ്യാനുമായി കൂടിക്കാഴ്ച നടത്തി. സമഗ്രവും തന്ത്രപരവുമായ പങ്കാളിത്തവും പ്രാദേശിക സാഹചര്യവും കൂടുതൽ ആഴത്തിലാക്കുന്നതിന്റെ നടപടികളെക്കുറിച്ച് ഇരുവരും ചർച്ച ചെയ്തു. പ്രധാനമന്ത്രി നരേന്ദ്ര മോദിയുടെ ആശംസ അദ്ദേഹം UAE പ്രസിഡന്റിനെ അറിയിച്ചു. ഈ മാസം ആദ്യം, സൗദി അറേബ്യയിലെ മുതിർന്ന നേതാക്കളുമായി അജിത് ഡോവാൽ കൂടിക്കാഴ്ച നടത്തിയിരുന്നു. US-ഉം ഇറാനും തമ്മിൽ പാകിസ്ഥാനിൽ രണ്ടാം ഘട്ട സമാധാന ചർച്ചകളെച്ചൊല്ലി അനിശ്ചിതത്വം നിലനിൽക്കെയാണ് ഡോവാലിന്റെ UAE സന്ദർശനം.



പശ്ചിമ ബംഗാളിൽ രണ്ടാമത്തെയും അവസാനത്തെയും ഘട്ട നിയമസഭാ തിരഞ്ഞെടുപ്പിന്റെ പരസ്യ പ്രചാരണം വൈകിട്ട് സമാപിക്കും. മറ്റുന്നാളാണ് തിരഞ്ഞെടുപ്പ്. 142 നിയമസഭാ മണ്ഡലങ്ങളിൽ ഈ ഘട്ടത്തിൽ വോട്ടെടുപ്പ് നടക്കും.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ...

വോയ്സ്.....

കൊൽക്കത്ത നോർത്ത്, കൊൽക്കത്ത സൗത്ത്, ഹൗറ, നാദിയ, നോർത്ത് 24 പർഗാന, സൗത്ത് 24 പർഗാന, ഹൂഗ്ലി, എന്നിവയുൾപ്പെടെ എട്ട് ജില്ലകളിലെ മണ്ഡലങ്ങളിലാണ് രണ്ടാം ഘട്ടത്തിൽ മറ്റുന്നാൾ തിരഞ്ഞെടുപ്പ് നടക്കുന്നത്. എല്ലാ പ്രധാന പാർട്ടികളുടെയും നേതാക്കൾ പരസ്യപ്രചാരണം അവസാനിക്കുന്ന ഇന്ന് സംസ്ഥാനത്തുടനീളം പ്രചാരണത്തിൽ പങ്കെടുക്കും. മുതിർന്ന BJP നേതാവും പ്രധാനമന്ത്രിയുമായ നരേന്ദ്രമോദി ഇന്ന് ജഗത്ദാലിൽ പൊതുയോഗത്തെ അഭിസംബോധന ചെയ്യും. കേന്ദ്ര ആഭ്യന്തരമന്ത്രി അമിത്ഷാ ബഹാലാ താനയിൽ നിന്ന് മൻഡോണിലേക്കും, ഹൂഗ്ലിയിലെ ചന്ദനഗർ ബാഗ്ബസാറിലും റോഡ് ഷോകളിൽ പങ്കെടുക്കും. തൃണമൂൽ നേതാവും മുഖ്യമന്ത്രിയുമായ മമതാ ബാനർജി ജാദവ്പൂർ, ടോളിഗെഞ്ച് മണ്ഡലങ്ങളിൽ ജനസമ്പർക്ക മാർച്ചിൽ പങ്കെടുക്കും. സ്വന്തം മണ്ഡലമായ ഭവാനിപുരിൽ പൊതുയോഗത്തെ അഭിസംബോധന ചെയ്യും.

ഈ മാസം 23ന് നടന്ന ആദ്യഘട്ട വോട്ടെടുപ്പിൽ പശ്ചിമബംഗാളിൽ 93.19 ശതമാനം റെക്കോർഡ് പോളിംഗ് രേഖപ്പെടുത്തിയിരുന്നു. മണ്ഡലങ്ങളിലെ തയ്യാറെടുപ്പുകൾ ഇന്നലെ ഉന്നത തല ഏകോപന യോഗത്തിൽ തിരഞ്ഞെടുപ്പ് കമ്മീഷൻ അവലോകനം ചെയ്തു. തിരഞ്ഞെടുപ്പ് ഉദ്യോഗസ്ഥരും മുതിർന്ന പൊലീസ് ഉദ്യോഗസ്ഥരും കേന്ദ്ര സേനയുടെ കമാൻഡർമാരും യോഗത്തിൽ പങ്കെടുത്തു.



ഇന്ന് നിയമസഭാ ദിനം. 1957 ഏപ്രിൽ 27-ന് കേരള നിയമസഭ ആദ്യമായി സമ്മേളിച്ചതിന്റെ സ്മരണാർത്ഥമാണ് എല്ലാ വർഷവും നിയമസഭാ ദിനം ആചരിക്കുന്നത്. രാവിലെ 10ന് നിയമസഭാ സമുച്ചയത്തിലെ മഹാരഥൻമാരുടെ പ്രതിമകളിൽ സ്പീക്കർ A.N ഷംസീർ പുഷ്പാർച്ചന നടത്തും.

ദിനാഘോഷത്തിന്റെ ഭാഗമായി, മെയ് മൂന്ന് വരെ രാവിലെ 10.30 മുതൽ രാത്രി 8.00 വരെയും, പൊതു അവധി ദിവസങ്ങളിൽ, ഉച്ചയ്ക്ക് 2.00 മുതൽ രാത്രി 8.00 വരെയും, പൊതുജനങ്ങൾക്ക് നിയമസഭാ മന്ദിരത്തിലും, നിയമസഭാ മ്യൂസിയത്തിലും പ്രവേശനം ഉണ്ടായിരിക്കും.



ഇന്നലെ മക്ക സന്ദർശിച്ച സൗദി അറേബ്യയിലെ ഇന്ത്യൻ അംബാസഡർ സുഹെൽ ഖാൻ ഇന്ത്യൻ ഹജ്ജ് തീർത്ഥാടകരുടെ ക്രമീകരണങ്ങൾ അവലോകനം ചെയ്തു. മദീനയിൽ നിന്ന് ട്രെയിൻ മാർഗം മക്കയിലെത്തിയ ആദ്യ ബാച്ച് ഇന്ത്യൻ തീർത്ഥാടകരെ ഖാൻ സ്വീകരിച്ചു. ജിദ്ദയിലെ ഇന്ത്യൻ കോൺസൽ ജനറൽ, ഫഹദ് സൂരി, ഹജ്ജ്കോൺസൽ സദഫ് ചൗധരി എന്നിവരും അദ്ദേഹത്തോടൊപ്പം ഉണ്ടായിരുന്നുവെന്ന് സൗദി അറേബ്യയിലെ ഇന്ത്യൻ എംബസി സമൂഹ മാധ്യമ പോസ്റ്റിൽ അറിയിച്ചു.



സാംസ്കാരിക തലസ്ഥാനത്തെ പുരലഹരിയിൽ എത്തിച്ച് ആചാരപൊലിമയോടെ തൃശ്ശൂരിൽ പുരം പെയ്തിറങ്ങി. പുരപ്രമീകളുടെ ആവേശക്കടലായ് വടക്കുംനാഥന്റെ മണ്ണിൽ തെക്കോട്ടിറക്കവും കൂടമാറ്റവും നടന്നു.

തൃശൂരിൽ നിന്ന് ഭരിതാ പ്രതാപ്..

.....വോയ്സ്.....

കടുത്ത ചൂടിനെയും അവഗണിച്ച് പതിനായിരക്കണക്കിന് ആളുകളാണ് തേക്കിൻകാട് മൈതാനത്തേക്ക് പുരമാസ്പദിക്കാൻ ഒഴുകിയെത്തിയത് .

മേളത്തിന്റെ സ്വരമാധുരിയിൽ തീർത്ത മഠത്തിൽ വരവിലെ പഞ്ചവാദ്യവും പാറമേക്കാവ്ക്കാ വിഭാഗത്തിന്റെ ഇളഞ്ചിതറ മേളവും ആസ്പദിക്കാൻ വടക്കുംനാഥന്റെ മണ്ണിൽ ആയിരങ്ങൾ അണിനിരന്നു.

വൈകീട്ട് 5 മണിയോടെ നടന്ന തെക്കോട്ടിറക്കത്തിനോടനുബന്ധിച്ചുള്ള വിശ്വപ്രസിദ്ധമായ കൂടിക്കാഴ്ചയും കൂടമാറ്റവുമാണ് പുരത്തിലെ ഏറ്റവും പ്രധാന ചടങ്ങ്.

മുണ്ടത്തിക്കോട് അപകടത്തിന്റെ പശ്ചാത്തലത്തിൽ ഇത്തവണ 15 മിനിറ്റ് മാത്രമായി കുടമാറ്റം ചുരുക്കിയിരുന്നു . ആ പതിനഞ്ചു മിനുട്ടിലും ഇരു ഭഗവതിമാരും മുഖാമുഖം നിന്ന് പൂര നഗരിയെ ആവേശത്തിലാഴ്ത്തി. വിസ്മയങ്ങൾ പല വർണ്ണത്തിൽ പല രൂപത്തിൽ കൂടകളായി വിരിഞ്ഞപ്പോൾ ജനസാഗരം സാക്ഷിയായി. പകൽ പൂരത്തിനു ശേഷം ഇരു ഭഗവതിമാരും ഉപചാരം ചൊല്ലിപ്പിരിയുന്നതോടെ തൃശ്ശൂർ പൂരം സമാപിക്കും.

വെടിക്കെട്ട് ഒഴിവാക്കിയും ആചാരങ്ങൾക്ക് പ്രാധാന്യം നൽകിയും നടത്തിയ ഇത്തവണത്തെ തൃശ്ശൂർ പൂരം വെടിക്കെട്ട് ദുരന്തത്തിൽ പൊലിഞ്ഞതുപോലെ ജീവനുകൾക്കുള്ള സമർപ്പണമായി മാറുകയാണ്.



തൃശ്ശൂർ മുണ്ടത്തിക്കോട് വെടിക്കെട്ട് അപകടത്തിൽ ചികിത്സയിലായിരുന്ന ഒരാൾ കൂടി മരിച്ചു. ഗുരുതരമായി പൊള്ളലേറ്റ് തൃശ്ശൂർ മെഡിക്കൽ കോളേജിൽ ചികിത്സയിലായിരുന്ന, 56 കാരൻ, ഉണ്ണികൃഷ്ണനാണ് മരിച്ചത്. ഇതോടെ അപകടത്തിൽ മരിച്ചവരുടെ എണ്ണം 16 ആയി.



സംസ്ഥാനത്ത് ഇന്നും ചൂട് തുടരും. പാലക്കാട് ജില്ലയിൽ 40 ഡിഗ്രി സെൽഷ്യസ് വരെയും കൊല്ലം ജില്ലയിൽ 39 ഡിഗ്രി സെൽഷ്യസ് വരെയും താപനില ഉയർന്നേക്കാമെന്നും കേന്ദ്ര കാലാവസ്ഥ വകുപ്പിന്റെ മുന്നറിയിപ്പുണ്ട്. ഇടുക്കി, വയനാട് ഒഴികെ ജില്ലകളിൽ മഞ്ഞ ജാഗ്രതയാണ്.

സംസ്ഥാനത്ത് ചിലയിടങ്ങളിൽ വേനൽ മഴ എത്തി. കനത്ത മഴ സാധ്യതയെ തുടർന്ന് മറ്റന്നാൾ പത്തനംതിട്ട, ഇടുക്കി, കണ്ണൂർ, കാസർഗോഡ് ജില്ലകളിൽ കാലാവസ്ഥ വകുപ്പ് മഞ്ഞ ജാഗ്രത പ്രഖ്യാപിച്ചു.



തിരുവനന്തപുരത്ത് പതിനാലുകാരിക്ക് വീടിന് സമീപത്തുവെച്ച് പാമ്പുകടിയേറ്റു. മുങ്ങാട് സ്വദേശി ഹന ഫാത്തിമയ്ക്കാണ് പാമ്പ് കടിയേറ്റത്. കുട്ടിയെ തിരുവനന്തപുരം ജനറൽ ആശുപത്രിയിൽ പ്രവേശിപ്പിച്ചു.

കഴിഞ്ഞ ദിവസം പോത്തൻകോടും വിദ്യാർത്ഥിനിക്ക് പാമ്പുകടിയേറ്റിരുന്നു.

കണ്ണൂർ തളിപ്പറമ്പിനടുത്ത് പട്ടുവത്ത് ഒരാൾക്ക് കൂടി ഇന്നലെ പാമ്പുകടിയേറ്റു. കാവുങ്കൽ സ്വദേശി നമ്പറാൻ നാരായണിക്കാണ് വീട്ടിനടുത്ത വിറകുപുരയിൽ വെച്ച് പാമ്പുകടിയേറ്റത്. ഇവർ പരിയാരം മെഡിക്കൽ കോളേജിൽ ചികിത്സയിലാണ്.

ഇന്നലെ പട്ടുവത്ത് നബീസ എന്ന 75 കാരി പാമ്പുകടിയേറ്റ് മരിച്ചിരുന്നു.



നോർക്ക റൂട്ട്സിന്റെ എറണാകുളം സർട്ടിഫിക്കറ്റ് ഒതന്തിക്കേഷൻ സെന്ററിൽ ഇന്ന് മുതൽ ഈ മാസം 30 വരെ അറ്റന്റേഷൻ സേവനം ഉണ്ടായിരിക്കില്ലെന്ന് അധികൃതർ അറിയിച്ചു. സാങ്കേതിക കാരണങ്ങളാലാണ് സേവനം താല്കാലികമായി നിർത്തിവെച്ചത്.



IPL ട്വന്റി-20 ക്രിക്കറ്റിൽ ലഖ്നൗവിൽ സൂപ്പർ ഓവറിൽ കൊൽക്കത്ത നൈറ്റ് റൈഡേഴ്സ്, ലഖ്നൗ സൂപ്പർ ജയന്റ്സിനെ പരാജയപ്പെടുത്തി. കൊൽക്കത്ത ഉയർത്തിയ 156 റൺസ് വിജയലക്ഷ്യം പിന്തുടർന്ന ലഖ്നൗ, നിശ്ചിത 20 ഓവറിൽ 8 വിക്കറ്റ് നഷ്ടത്തിൽ 155 റൺസെടുത്തു. തുടർന്ന് സൂപ്പർ ഓവറിൽ ലഖ്നൗ സൂപ്പർ ജയന്റ്സിന് 2 വിക്കറ്റ് നഷ്ടത്തിൽ ഒരു റൺസ് മാത്രമേ നേടാനായുള്ളൂ. മറുപടി ബാറ്റിങ്ങിൽ ആദ്യ പന്ത് തന്നെ ബൗണ്ടറി കടത്തി റിക്കു സിങ് കൊൽക്കത്തയെ വിജയത്തിലെത്തിച്ചു. റിക്കുസിംബാണ് മത്സരത്തിലെ മികച്ച കളിക്കാരൻ.

ചെന്നൈ MA ചിദംബരം സ്റ്റേഡിയത്തിൽ നടന്ന മറ്റൊരു മത്സരത്തിൽ, ഗുജറാത്ത് ടൈറ്റൻസ് ആതിഥേയരായ ചെന്നൈ സൂപ്പർ കിംഗ്സിനെ എട്ട് വിക്കറ്റിന് തോൽപ്പിച്ചു. 159 റൺസ് വിജയലക്ഷ്യം പിന്തുടർന്ന ഗുജറാത്ത് ടൈറ്റൻസ് 16.4 ഓവറിൽ രണ്ട് വിക്കറ്റ് നഷ്ടത്തിൽ 162 റൺസ് നേടി.

ഇന്ന് ഡൽഹി ക്യാപിറ്റൽസ്, റോയൽ ചലഞ്ചേഴ്സ് ബെംഗളൂരുവിനെ നേരിടും. ഡൽഹി അരുൺ ജെയ്റ്റ്ലി സ്റ്റേഡിയത്തിൽ വൈകിട്ട് ഏഴരയ്ക്കാണ് മത്സരം.



ISL ഫുട്ബോളിൽ ഇന്നലെ ഡൽഹിയിൽ നടന്ന SC ഡൽഹി - മൊഹമ്മദെൻ SC പോരാട്ടം സമനിലയിൽ അവസാനിച്ചു. ഇരു ടീമുകളും രണ്ട് ഗോൾ വീതം നേടി.

ഇന്ന് മത്സരങ്ങളില്ല. നാളെ ഈസ്റ്റ് ബംഗാൾ FC, ഒഡീഷ FC യെ നേരിടും. ഗോവയിൽ രാത്രി ഏഴരയ്ക്കാണ് മത്സരം.



News Editor : പി ചന്ദ്രബാബു
 News Reader: അബ്ദുൾ കബീർ
 News Team: നിമിഷ ജി
 DEO: സി കെ സുബോധ്